

139. L-Inkronazzjoni tal-Poeta

Ir-rożinjol qagħad jgħanni l-poeżija
iljieli u xtiewi shaħ, u bla mistħija

resaq hdejn żewġ sigriet tar-rand ckejkuna:
“Jiena l-poeta”, qal, “poġġu kuruna

tar-rand fuq rasi, jien bil-poeżija
għannejt il-ġieh, il-ħajja, u s-sbuħija.”

“Aħna nqegħdu kuruna f’ras il-vari
tal-qabar”, qal ir-rand, “sew sew bħal dari;

f’ras il-ħajjin tqegħdhom il-ġara tagħna,
tax-xewk ix-xitla bix-xewkiet felhana.”